

ПЕРАД ДЗЯРЖАЎНЫМ ЭКЗАМЕНАМ

Учора Прэзідэнт правёў кадравыя перастаноўкі

З’явіліся новыя асобы сярод кіраўнікоў мясцовых выканаўчых і распарадчых органаў, дыпрадстаўніцтваў, памочнікаў Прэзідэнта — інспектараў. Акрамя таго, змены адбыліся ў кіраўніцтве дзяржаўных органаў, падпарадкаваных беларускаму лідару.

Найперш — эканоміка

Так, памочнікам Прэзідэнта — інспектарам па Брэсцкай вобласці быў прызначаны Анатоль Маркевіч, які раней займаў пасаду старшыні Навагрудскага райвыканкама.

Памочнікам Прэзідэнта — інспектарам па Мінску стаў Віталь Прыма, які з 2012 года да 13 лістапада 2018-га з’яўляўся Надзвычайным і Паўнамоцным Паслом Беларусі ў Індыі і па сумяшчальніцтве ў Шры-Ланцы, Бангладэш і Непале.

Таксама беларускі лідар узгадніў прызначэнне Сяргея Федчанкі на пасаду старшыні Навагрудскага райвыканкама. Раней ён займаў пасаду начальніка галоўнага ўпраўлення кантролю за работай аграпрамысловага і прыродаахоўнага комплексуў Камітэта дзяржаўнага кантролю.

Старшынёй Клічаўскага райвыканкама стаў Віктар Рабкавец, раней — першы намеснік старшыні, начальнік ўпраўлення сельскай гаспадаркі і харчавання гэтага райвыканкама.

«Вам — кіраўнікам раёнаў і памочнікам Прэзідэнта — трэба будзе вырашаць падобныя задачы, — адзначыў Аляксандр Лукашэнка. — Задачы няпростыя, я ўжо казаў, на вашы плечы яны лягуць у тым поўным аб’ёме. Два гады, гады перадвыбарныя, таму трэба паказваць людзям, што мы ўмеем вырашаць праблемы. Мы будзем здаваць экзамен у гэтым і наступным годзе».

Прэзідэнт заклікаў не баяцца такіх выпрабаванняў і весці сур’ёзную падрыхтоўку, паказваць людзям сваю здольнасць кіраваць дзяржавай.

Іншы аспект: беларускі лідар звярнуў увагу, што ўсім вышэйназваным давядзецца займацца пытаннямі эканомікі. Ён дадаў, што ў інфармацыйным полі нас палюхаюць рознымі пагрозамі, але галоўная, фундаментальная праблема ў любой дзяржаве — эканоміка. «Будзе добра ў эканоміцы — будзе добра ў людзей дома, перш за ўсё — у сем’ях, — падкрэсліў Прэзідэнт. — Таму пытанне нумар адзін для вас усіх — гэта эканоміка».

Яшчэ адзін аспект — сацыяльны. На думку кіраўніка дзяржавы,

было шмат зроблена для нармальнага жыцця насельніцтва, працу ў гэтым кірунку трэба працягваць паўсюдна — ад аграгарадкоў да сталіцы.

Брэст: сельская гаспадарка, прамысловасць, юбілей

Паводле слоў Аляксандра Лукашэнка, прызначаныя кіраўнікі павінны неадкладна прыступіць да выканання абавязкаў.

«Чым больш самастойны памочнік, чым больш ён наводзіць парад у вобласці і займаецца кадрамі, інфармуе нас пра сітуацыю для прыняцця мер у той ці іншай вобласці, тым больш ён павінен быць падтрыманы мной і вамі (старшынямі райвыканкамаў. — **Аўт.**) Асабліва пры вылучэнні на больш высокую пасаду. Памочнік — гэта асноўны рэзерв Прэзідэнта пры вылучэнні на ключавыя пасады. Таму пачынайце дзейнічаць неадкладна», — падкрэсліў беларускі лідар.

Ён таксама пацікавіўся, наколькі Анатоль Маркевіч знаёмы з Брэсцкай вобласцю. Той адказаў, што знаёмы, паколькі яго Навагрудскі раён мяжуе з ёй, больш за тое — Маркевіч вучыўся ў ВНУ ў Брэсце. Паводле яго слоў, Брэсцкая вобласць развіваецца дынамічна, па ўсіх галінах эканомікі, акрамя сельскай гаспадаркі, ёсць рост. Аднак і сельскагаспадарчыя праблемы вырашыць рэальна.

Прэзідэнт назваў Навагрудскі раён амаль злёпкам Брэсцкай вобласці, паколькі і там, і там падобныя праблемы — і па ўмовах надвор’я, і па глебах. Аляксандр Лукашэнка заклікаў звярнуць асаблівую ўвагу на прамысловасць у гэтым рэгіёне, а яшчэ на тысячагоддзе Брэста, так што працы будзе дастаткова.

Мінск, Навагрудак, Клічаў — бачыць і вырашаць праблемы

Беларускі лідар звярнуўся да Віталія Прымы і адзначыў, што ў Мінску «праблем вышэй даху».

«Вы павінны дакладна, непрадужыта паглядзець на Мінск, перш за ўсё — на кадры. І ўбачыць тыя праблемы, якія трэба вырашыць. Зноў жа, экзамен. Два найбуйнейшыя міжнародныя спартыўныя мерапрыемствы — Еўрапейская алімпіяда і матч Амерыка — Еўропа», — падкрэсліў Прэзідэнт.

Што датычыцца раёнаў, то беларускі лідар указаў на падабенства Навагрудскага і Клічаўскага раёнаў.

Навагрудак ён назваў вельмі важным рэгіёнам Беларусі — і гістарычна, і эканамічна.

«Я абавязкова павінен у Клічаве пабываць, даўно не быў там. Паглядзець трэба гэты раён, няпросты, шчыра скажам. Але сустрэнемся ў гэтым годзе і паглядзім на тое, што вы там зрабілі, што можаце зрабіць, а ў чым, можа быць, трэба і дапамагчы», — дадаў Аляксандр Лукашэнка.

«Незаўважная» Іспанія, суседская Польшча

Прэзідэнт таксама прызначыў Паўла Пуставога на пасаду Надзвычайнага і Паўнамоцнага Пасла Беларусі ў Іспаніі і па сумяшчальніцтве пастаяннага прадстаўніка Беларусі ў Сусветнай турысцкай арганізацыі. Да гэтага дыпламат быў намеснікам начальніка галоўнага ўпраўлення — начальнікам аддзела Лацінскай Амерыкі галоўнага ўпраўлення Азіі, Афрыкі і Лацінскай Амерыкі МЗС.

«Што датычыцца Іспаніі, шчыра кажучы, я неяк з пункту гледжання працы МЗС гэтую краіну не заўважаю. Гэта дрэнна, — канстатаваў Прэзідэнт. — Гэта не значыць, што я не ведаю, што такое Іспанія і яе магчымасці. Вельмі добра ведаю, але мы дрэнна працуем на іспанскім кірунку. Таму вам трэба будзе, калі хочаце, закласці трывалы падмурак нашых адносін».

Як адзначыў міністр замежных спраў Беларусі Уладзімір Макей, Павел Пуставой — найлепшая кандыдатура, падбор быў вельмі грунтоўны. Новы пасол — адзін з вядучых спецыялістаў па іспанскамоўных краінах.

Паводле слоў Уладзіміра Макея, тавараабарот з Іспаніяй больш чым 300 млн долараў — гэта не мяжа, апошнія гады ён расце. «Мы перакананыя, што з прызначэннем пасла там мы моцна дабавім», — сказаў міністр замежных спраў.

Ёсць шмат сфер узаемадзеяння, у тым ліку ў прамысловасці.

...Уладзімір Чушаў стаў Надзвычайным і Паўнамоцным Паслом Беларусі ў Польшчы. Раней ён займаў пасаду начальніка ўпраўлення міжнароднага супрацоўніцтва і нацыянальнай бяспекі сакратарыята Савета Рэспублікі Нацыянальнага сходу Беларусі.

Звяртаючыся да Уладзіміра Чушава, Прэзідэнт адзначыў, што новы пасол ведае спецыфіку адносін з суседняй краінай. «Не скажу, што яны без праблем. Праблем хапае, але ўсе яны абсалютна вырашальныя, і для гэтага трэба зрабіць усё, таму што наступныя гады для беларуска-польскіх адносін будучы вызначальнымі на вялікую перспектыву», — адзначыў беларускі лідар.

У ТРАГЕДЫІ Ў СТОЎБЦАХ ВІНАВАТЫЯ МЫ ЎСЕ

Такое меркаванне выказаў кіраўнік дзяржавы наконт трагедыі ў стаўбцоўскай школе, назначаючы памочнікаў Прэзідэнта і даючы згоду на назначэнне кіраўнікоў мясцовых выканаўчых і распарадчых органаў.

Нагадаем, школьнік напаў з нажом на настаўніцу і трох вучняў. Жанчына і адзін школьнік не выжылі.

«Я суткі аналізую сітуацыю і ўсякага роду размовы на гэтую тэму. Хто вінаваты? Усе мы вінаватыя. І справа тут не толькі і не столькі ў інтэрнэце, — падкрэсліў ён. — У нас у школах поўны бардак. Ніколі такога не было — ні ў савецкія часы, нават у пераломны перыяд».

Беларускі лідар заклікаў звярнуць увагу на месцы масавага збору людзей, перш за ўсё — дзяцей. «А пры разборы гэтай справы трэба на ўсю катушку спытаць перш за ўсё са старшыні райвыканкама. Гэта яго школа, — сказаў ён. — І з міністра адукацыі — чаму не навялі парадак. Школа — святое месца, як у царкву трэба ісці ў школу. А ў нас што адбываецца ў школах — сорамна нават публічна гаварыць».

Кіраўнік дзяржавы запатрабаваў да свайго вяртання з камандзіроўкі ў Расію далажыць аб тым, што зроблена па навядзенні парадку. Яго асноўны пасыл: павінна быць жалезная дысцыпліна, а яшчэ неабходна захаваць стабільнасць, якая сёння ёсць. Галоўная каштоўнасць — гэта чалавечае жыццё, акцэнтаваў Прэзідэнт.

Паводле яго слоў, у Польшчы трэба бачыць свой інтарэс, даводзіць да мясцовага істэблішменту і народа беларускую пазіцыю. «Ніякіх пагроз ад нас яны няхай не чакаюць. Але гэта не значыць, што, калі яны будуць бразгаць зброяй, мы будзем на гэта спакойна глядзець», — сказаў ён.

Дысцыпліна і вынік

Старшыня камітэта эканомікі Гродзенскага аблвыканкама Андрэй Свірыдаў быў прызначаны на пасаду намесніка кіраўніка спраў Прэзідэнта.

«Вас чакае разам з кіраўніком спраў велізарная праца, — падкрэсліў ён. — Жалезная павінна быць дысцыпліна і вынік. Сказана лыжы зрабіць — рабіце, у вас ёсць прадпрыемства. Сказана зямлю капаць — трэба капаць і хлеб вырошчваць».

Аляксандр Лукашэнка таксама звярнуў увагу, што Кіраўніцтва справамі сёння — гэта шматпрофільная арганізацыя, якая займаецца ўсім — ад вытворчасці малака да турызму. Ён заклікаў закручваць гайкі як след і дзейнічаць.

Яшчэ Прэзідэнт узгадніў прызначэнне Аляксандра Мароза на пасаду генеральнага дырэктара ААТ «Мінскі механічны завод імя С. І. Вавілава — кіруючая кампанія холдынга «БелОМА». Раней ён быў першым намеснікам генеральнага дырэктара на гэтым заводзе. Нагадаем, нядаўна стала вядома, што папярэдні гендырэктар холдынга «БелОМА» Вячаслаў Бурскі быў затрыманы і знаходзіцца пад вартай.

«Я вельмі спадзяюся, Аляксандр Іванавіч, вы зробіце пэўныя высно-

вы ў сваім калектыве і ў канцы гэтага года мы ўбачым ашаламляльныя вынікі вашай дзейнасці», — заявіў Прэзідэнт, звяртаючыся да новага кіраўніка.

Ад пасла да намесніка міністра

Акрамя таго, у рабочым парадку былі ўзгоднены і іншыя прызначэнні. Алег Шеўц стаў намеснікам міністра архітэктуры і будаўніцтва (раней — намеснік генеральнага дырэктара дзяржаўнага вытворчага аб’яднання «Мінскбуд»). Першым намеснікам старшыні Дзяржаўнага камітэта па стандартызацыі стала Ірына Асмола (раней — дырэктар навукова-вытворчага РУП «Беларускі дзяржаўны інстытут стандартызацыі і сертыфікацыі»).

Кіраўнік дзяржавы прызначыў Алену Купчыну на пасаду Надзвычайнага і Паўнамоцнага Пасла Беларусі ў Славеніі, пастаяннага прадстаўніка Беларусі пры Арганізацыі па бяспецы і супрацоўніцтве ў Еўропе па сумяшчальніцтве. Раней яна была паслом у Аўстрыі і па сумяшчальніцтве ў Харватыі, а таксама пастаянным прадстаўніком Беларусі пры міжнародных арганізацыях у Вене.

Аляксандр Панамароў стаў Надзвычайным і Паўнамоцным Паслом Беларусі ў Харватыі па сумяшчальніцтве, да гэтага ён працаваў у якасці пасла ў Венгрыі і па сумяшчальніцтве ў Босніі і Герцагавіне.

Руслан Есін прызначаны Надзвычайным і Паўнамоцным Паслом Беларусі ў Аўстралійскім Саюзе і Новай Зеландыі па сумяшчальніцтве. Раней ён быў беларускім паслом у Японіі.

Уладзіслаў ЛУКАШЭВІЧ.

ШТО Ё СВЕЦЕ РОБІЦЦА

Улады Македоніі прыступілі да перайменавання краіны

Урад былой югаслаўскай рэспублікі атрымаў вербальную ноту ад грэчаскага кіраўніцтва аб ратыфікацыі дакумента і выкананні ўмоў для ўступлення ў сілу паправак да македонскай канстытуцыі. З будынка ўрада ў цэнтры Скоп’я быў прыбраны надпіс «Урад рэспублікі Македонія», раней пачалася замена шылдаў і паказальнікаў на памежных пунктах, перш за ўсё на галоўным КПП на мяжы з Грэцыяй «Багародзіца» ў рэгіёне Геўгелія на поўдні краіны. Сцяг НАТА ўстанавілі перад офісам Кабінета міністраў. «Службен веснік» (афіцыйны публікатар) агучыць дату ўступлення ў сілу паправак да канстытуцыі і закона аб іх. Потым рэспубліка Паўночная Македонія і Грэцыя даставяць сумесны ліст генсеку ААН Антоніу Гутэрэшу з датай канчатковага ўступлення ў сілу пагаднення, якім будзе завершана шматгадовая спрэчка паміж дзвюма краінамі», — паведаміў урад. Затым улады Паўночнай Македоніі павінны апавясціць сакратарыят ААН, дзяржавы-члены і краіны-назіральнікі, а таксама міжнародныя арганізацыі аб перайменаванні.

Прэзідэнт Афганістана гатовы дазволіць талібам адкрыць офіс у краіне

Прэзідэнт Афганістана Ашраф Гані выказаў гатоўнасць даць магчымасць членам радыкальнага руху «Талібан» адкрыць офіс у правінцыі Кабул, Нангархар або Кандагар, перадае Reuters. «Мы забяспечым мір у краіне», — дадаў прэзідэнт. Як адзначае Reuters, Нангархар з’яўляецца апорай талібаў. Згодна з інфармацыяй агенцтва, прадстаўнікі талібаў на мінулым тыдні падкрэслілі важнасць наяўнасці афіцыйнага офіса сярод шэрагу патрабаванняў, якія ўключалі ў сябе зняцце заходніх санкцый, забароны на паездкі сябрам «Талібана», вызваленне знявольненых і спыненне «прапаганды», накіраванай супраць гэтага руху. Афіцыйны прадстаўнік офіса руху ў Досе Мухамад Сахаіл Шахін заявіў агенцтву, што талібы лічаць неабходным прызнанне міжнароднай супольнасцю існуючага ў Катары офіса. Як адзначае агенцтва, 25 лютага ў Катары запланаваны чарговы раўнд кансульта-



цый прадстаўнікоў «Талібана» са спецпрадстаўніком ЗША па Афганістане Залмаем Халілзадам. Перагаворы будуць сканцэнтраваны на тэме рэжыму спынення агню і вывадзе з тэрыторыі краіны замежных войскаў.

Кітайцы за святы патрацілі ўтрая больш, чым кіпрыёты зарабілі за год

Жыхары Кітая за час тыднёвых вакацый з нагоды Новага года па месяцовым календары здзейснілі 415 мільёнаў паездак па краіне, выдаткаваўшы 513,9 мільярда юаняў (76,21 мільярда долараў). Аб гэтым сведчаць даныя кітайскага міністэрства культуры і турызму. Для параўнання: ВУП Люксембурга (даная МВФ за мінулы год) склаў каля 69 мільярдаў долараў, Кіпра — 23 мільярды, суседняй з КНР Манголіі — 13 мільярдаў, Чарнагорыі — 5 мільярдаў долараў. Чуньцзэ (Свята вясны, Новы год па месяцовым календары) наступіў у ноч на 5 лютага. Навагоднія ўрачыстасці скончацца пасля Свята ліхтароў (Юаньсяацзэ, або Дэньцзэ) — на 15-ы дзень першага месяцавага месяца. Афіцыйныя навагоднія святы ў Кітаі завяршыліся 10 лютага. Паводле апытання, праведзенага міністэрствам, падчас вакацый жыхары Паднябеснай аддавалі перавагу традыцыйным культурным мерапрыемствам: каля 40 працэнтаў турыстаў падчас сваіх паездак наведвалі музеі.